



IL-KUMMISSJONI  
EWROPEA

Brussell, 11.12.2018  
COM(2018) 819 final

2018/0415 (CNS)

Proposta għal

**DIRETTIVA TAL-KUNSILL**

**li temenda d-Direttiva tal-Kunsill 2006/112/KE tat-28 ta' Novembru 2006 fir-rigward tad-dispożizzjonijiet relatati ma' bejgħ b'distanza ta' merkanzija u ċerti provvisti domestiċi ta' merkanzija**

## MEMORANDUM TA' SPJEGAZZJONI

### 1. KUNTEST TAL-PROPOSTA

#### • Raġunijiet u għanijiet tal-proposta

Fil-5 ta' Diċembru 2017, il-Kunsill adotta d-Direttiva tal-Kunsill (UE) 2017/2455<sup>1</sup> (“id-Direttiva dwar il-VAT għall-kummerċ elettroniku”) li temenda d-Direttiva 2006/112/KE<sup>2</sup> (“id-Direttiva tal-VAT”) li fost l-oħrajn:

- Testendi l-ambitu tal-iskemi speċjali għal persuni taxxabli mhux stabbiliti li jipprovdu servizzi ta' telekomunikazzjoni, ta' xandir jew servizzi elettronici lil persuni mhux taxxabli, kif definit fl-Artikoli 358 sa 369k tad-Direttiva tal-VAT (‘l hekk imsejjaħ “punt uniku tas-servizz żgħir”) għat-tipi kollha ta' servizzi kif ukoll għal bejgħ b'distanza intra-Komunitarju ta' merkanzija u bejgħ b'distanza ta' merkanzija importata minn territorji terzi jew pajjiżi terzi, li jibdel il-punt uniku tas-servizz żgħir għal punt uniku tas-servizz. Il-punt uniku tas-servizz żgħir jipprovdi lill-fornituri ta' tali servizzi li jużaw portal tal-internet fl-Istat Membru li fih huma identifikati biex jagħtu rendikont tal-VAT dovuta fi Stati Membri oħra;
- Tintroduċi dispożizzjonijiet speċjali applikabbli għal persuni taxxabli li jiffaċilitaw ċerti provvisti lil persuni mhux taxxabli li jsiru minn persuni taxxabli oħrajn permezz tal-użu ta' interfaċċa elektronika bħal post tas-suq, pjattaforma, portal jew mezzi simili.

L-għan ta' din il-proposta huwa li jiġu stabbiliti regoli addizzjonali meħtieġa biex jappoġġaw dawn l-emendi tad-Direttiva tal-VAT li japplikaw mill-1 ta' Jannar 2021, sa fejn tali appoġġ ma jistax jintlaħaq permezz ta' miżuri ta' implimentazzjoni stabbiliti fir-Regolament ta' Implimentazzjoni tal-Kunsill (UE) Nru 282/2011<sup>3</sup> (“ir-Regolament ta' Implimentazzjoni dwar il-VAT”). Dan jikkonċerna, b'mod partikolari, id-dispożizzjonijiet relatati ma' interfaċċi elettronici li jiffaċilitaw il-provvisti ta' merkanzija għal persuni mhux taxxabli fl-UE minn persuni taxxabli mhux stabbiliti fl-UE u l-arranġamenti speċjali għad-dikjarazzjoni u għall-ħlas tal-VAT fuq l-importazzjoni fejn il-punt uniku tas-servizz għall-bejgħ b'distanza ta' merkanzija importata minn territorji terzi jew pajjiżi terzi, ma jintużax.

#### • Konsistenza mad-dispożizzjonijiet eżistenti fil-qasam ta' politika u politiki oħra tal-Unjoni

Din il-proposta tistipula dispożizzjonijiet dettaljati meħtieġa biex jissupplimentaw id-Direttiva dwar il-VAT għall-kummerċ elettroniku li hija parti mill-Pjan ta' Azzjoni dwar il-VAT<sup>4</sup>.

#### • Konsistenza ma' politiki oħra tal-Unjoni

Minbarra l-Pjan ta' Azzjoni dwar il-VAT, id-Direttiva dwar il-VAT għall-kummerċ elettroniku giet identifikata bħala inizjattiva ewlenija fl-Istrateġija għal Suq Uniku Diġitali<sup>5</sup>, kif ukoll fl-Istrateġija għal Suq Uniku<sup>6</sup> u fil-Pjan ta' Azzjoni dwar il-Gvern Elettroniku<sup>7</sup>.

<sup>1</sup> Id-Direttiva tal-Kunsill (UE) 2017/2455 tal-5 ta' Diċembru 2017 li temenda d-Direttiva 2006/112/KE u d-Direttiva 2009/132/KE fir-rigward ta' ċerti obbligi tat-taxxa fuq il-valur miżjud għall-provvisti ta' servizzi u għall-bejgħ mill-bogħod ta' oġġetti (ĠU L 348, 29.12.2017, p. 7).

<sup>2</sup> Id-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU L 347, 11.12.2006, p. 1).

<sup>3</sup> Ir-Regolament ta' Implimentazzjoni tal-Kunsill (UE) Nru 282/2011 tal-15 ta' Marzu 2011 li jistabbilixxi miżuri ta' implimentazzjoni fir-rigward tad-Direttiva 2006/112/KE dwar is-sistema komuni ta' taxxa fuq il-valur miżjud (tfassil mill-gdid) (ĠU L 77, 23.3.2011, p. 1).

<sup>4</sup> COM (2016) 148 final — “Lejn żona unika tal-VAT — Iż-żmien biex niddeċiedu”

## **2. BAŽI ĠURIDIKA, SUSSIDJARJETÀ U PROPORZJONALITÀ**

- **Baži ġuridika**

Il-proposta hija bbażata fuq l-Artikolu 113 tat-Trattat dwar il-Funzjonament tal-Unjoni Ewropea (it-TFUE). Dan l-Artikolu jipprevedi li l-Kunsill, filwaqt li jaġixxi b'mod unanimu skont proċedura leġislattiva speċjali u wara li jkun ikkonsulta mal-Parlament Ewropew u mal-Kumitat Ekonomiku u Soċjali, jadotta dispożizzjonijiet għall-armonizzazzjoni tar-regoli tal-Istati Membri fil-qasam tat-tassazzjoni indiretta.

- **Sussidjarjetà (għall-kompetenza mhux esklużiva)**

Il-proposta qed tindirizza ċerti kwistjonijiet li jirriżultaw mill-adozzjoni tad-Direttiva dwar il-VAT għall-kummerċ elettroniku li trid tiġi applikata mill-Istati Membri kollha bl-istess mod. Il-bidliet iservu, b'mod partikolari, biex jiżguraw li d-dispożizzjonijiet fuq l-interfaċċi elettronici jiġu applikati b'mod armonizzat mill-Istati Membri kollha sabiex ma jinholqux lakuni li jistgħu jiġġeneraw telf fid-dhul finanzjarju.

Għaldaqstant, il-proposta hija konformi mal-prinċipju tas-sussidjarjetà.

- **Proporzjonalità**

Il-proposta hija konsistenti mal-prinċipju tal-proporzjonalità, jiġifieri ma tmurx lil hinn minn dak li hu meħtieġ biex jintlaħqu l-għanijiet tad-Direttiva tal-VAT għall-kummerċ elettroniku u bl-istess mod il-funzjonament bla xkiel tas-suq uniku. Fir-rigward tat-test tas-sussidjarjetà, mhux possibbli li l-Istati Membri jindirizzaw il-kwistjonijiet jekk ma ssirx proposta biex tiġi emendata d-Direttiva tal-VAT.

- **Għażla tal-istrument**

Il-proposta teħtieġ li tiġi emendata d-Direttiva tal-VAT. Tistabbilixxi regoli speċifiċi meħtieġa għall-applikazzjoni korretta ta' ċerti dispożizzjonijiet tad-Direttiva dwar il-VAT għall-kummerċ elettroniku, fejn l-għanijiet fil-mira ma jkunux jistgħu jintlaħqu bl-adozzjoni ta' miżuri ta' implimentazzjoni peress li dawn jeħtieġu emenda fid-dispożizzjonijiet bażiċi tad-Direttiva tal-VAT. Dan jikkonċerna, b'mod partikolari, d-dispożizzjonijiet relatati ma' interfaċċi elettronici li jiffaċilitaw il-provvisti ta' merkanzija għal persuni mhux taxxabli fl-UE minn persuni taxxabli mhux stabbiliti fl-UE u l-arranġamenti speċjali għad-dikjarazzjoni u għall-ħlas tal-VAT fuq l-importazzjoni fejn il-punt uniku tas-servizz għall-importazzjoni ma jintużax.

## **3. RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJET IKKONĊERNATI U TAL-VALUTAZZJONIJIET TAL-IMPATT**

- **Konsultazzjonijiet mal-partijiet ikkonċernati**

Il-Kummissjoni wettqet diversi konsultazzjonijiet mal-awtoritajiet tal-Istati Membri, kemm mill-amministrazzjoni tat-taxxa kif ukoll mill-amministrazzjoni doganali, fi hdan il-qafas tal-Grupp dwar il-Futur tal-VAT. Hija ltaqgħet ukoll man-negozji kkonċernati kemm fil-qafas tal-Grupp ta' Esperti tal-VAT kif ukoll f'laqgħat speċifiċi ma' operaturi tal-interfaċċi elettronici u postali. Fl-aħħar nett, f'Marzu 2018 f'Malta sar il-Workshop Fiscalis 2020 iddedikat, fejn ir-rappreżentanti tal-awtoritajiet tat-taxxa u tad-dwana u s-setturi tan-negozju

---

<sup>5</sup> COM (2015) 192 final.

<sup>6</sup> COM (2015) 550 final.

<sup>7</sup> COM (2016) 179 final.

kkonċernati, b'mod kongunt iddiskutew il-kwistjonijiet li jirriżultaw mill-implimentazzjoni tad-Direttiva dwar il-VAT għall-kummerċ elettroniku.

- **Valutazzjoni tal-impatt**

Twettqet valutazzjoni tal-impatt għall-proposta li twassal għall-adozzjoni tad-Direttiva dwar il-VAT għall-kummerċ elettroniku. Il-proposta attwali temenda biss dak li huwa neċessarju għall-funzjonament ta' whud mid-dispożizzjonijiet ta' dik id-Direttiva.

- **Idoneità regolatorja u simplifikazzjoni**

L-għan ewlieni tal-proposta huwa li tespandi fuq id-dispożizzjonijiet li jikkonċernaw il-persuni taxxabbli li joperaw interfaċċi elettroniċi bħal postijiet tas-suq, pjattaformi u portali li jiffaċilitaw il-provvisti ta' merkanzija fl-UE minn persuni taxxabbli mhux stabbiliti fl-UE. Il-bidliet proposti se jkomplu jissimplifikaw il-piż amministrattiv għat-tali persuni taxxabbli billi jippermettu aktar tranżazzjonijiet li jiġu rrapportati fil-punt uniku tas-servizz, biex b'hekk jitjieb il-gbir tal-VAT. Għaldaqstant, dawn id-dispożizzjonijiet ma għandhom l-ebda impatt għall-mikrointraprizi jew l-SMEs stabbiliti fl-UE.

#### **4. IMPLIKAZZJONIJIET BAĠITARJI**

Il-proposta ma għandha l-ebda implikazzjoni baġitarja.

#### **5. ELEMENTI OHRA**

- **Pjanijiet ta' implimentazzjoni u arranġamenti dwar il-monitoraġġ, l-  
evalwazzjoni u r-rapportar**

L-implimentazzjoni ser issir taht is-sorveljanza tal-Kumitat Permanenti dwar il-Kooperazzjoni Amministrattiva (I-SCAC), appoggati mis-sottokumitat tal-IT tiegħu, il-Kumitat Permanenti dwar it-Teknoloġija tal-Infurmazzjoni (I-SCIT)

- **Spjegazzjoni fid-dettall tad-dispożizzjonijiet speċifiċi tal-proposta**

L-Artikolu 14a li ddaħhal fid-Direttiva tal-VAT permezz tad-Direttiva dwar il-VAT għall-kummerċ elettroniku jipprevedi li fejn persuna taxxabbli tiffaċilita, permezz tal-użu ta' interfaċċa elektronika bħal post tas-suq, pjattaforma jew portal, il-bejgħ b'distanza ta' merkanzija importata minn territorji terzi jew pajjiżi terzi f'kunsinni ta' valur intrinsiku li ma jaqbiżx EUR 150 (l-Artikolu 14a(1)) jew il-provvista ta' merkanzija fi hdan il-Komunità minn persuna taxxabbli mhux stabbilita hemmhekk lil persuna mhux taxxabbli (l-Artikolu 14a(2)), il-persuna taxxabbli li tiffaċilita l-provvista għandha titqies li rċeviet u pprovdiet il-merkanzija hi stess.

Dan effettivament jaqsam il-provvista min-negozju għall-konsumatur (il-provvista B2C) mill-fornitur li jbigħ il-merkanzija permezz tal-użu ta' interfaċċa elektronika lill-klijent f'żewġ provvisti: il-provvista minn dak il-fornitur għall-interfaċċa elektronika (il-provvista B2B) u l-provvista mill-interfaċċa elektronika lill-klijent (il-provvista B2C). Għalhekk jehtieg jiġi ddeterminat lil liema provvista għandu jiġi attribwit id-dispaċċ jew it-trasport tal-merkanzija biex jiġi ddeterminat kif suppost il-post tal-provvista tagħhom. Il-punt (1) tal-Artikolu 1 jipprovdli li d-dispaċċ jew it-trasport jenhtieg li jiġi attribwit lill-provvista mill-interfaċċa elektronika għall-klijent, kif indikat ukoll fid-dikjarazzjoni inkluża fil-minuti tal-Kunsill mal-adozzjoni tad-Direttiva dwar il-VAT għall-kummerċ elettroniku.

Applikazzjoni diretta tal-Artikolu 14a(2) taf tohloq pizijiet amministrattivi addizzjonali għall-kumpaniji kkonċernati, kif ukoll ir-riskju ta' telf mid-dhul tal-VAT li jirriżulta mill-ħlas tal-VAT permezz tal-interfaċċa elettronika lill-fornitur li jbigħ il-merkanzija permezz tal-użu ta' interfaċċa elettronika. L-emendi li ġejjin proposti jindirizzaw dawn il-kwistjonijiet:

- Il-provvista B2B mingħand il-fornitur li jbigħ il-merkanzija permezz tal-użu ta' interfaċċa elettronika lill-interfaċċa elettronika hija eżenti (l-Artikolu 1, punt (2)) bid-dritt għal dak il-fornitur għat-tnaqqis tal-VAT tal-input li jkun hallas huwa stess għax-xiri jew l-importazzjoni tal-merkanzija pprovduti (Artikolu 1, punt (3));
- Skont l-Artikolu 369b tad-Direttiva tal-VAT kif emendat permezz tad-Direttiva dwar il-VAT għall-kummerċ elettroniku, il-punt uniku tas-servizz jista' jintuża biss biex tiġi ddikjarata u tithallas il-VAT fuq il-bejgħ b'distanza intra-Komunitarju ta' merkanzija u mhux għall-provvista domestika tagħhom. Minhabba li l-fornituri li jbigħu l-merkanzija permezz tal-użu ta' interfaċċa elettronika jistgħu jzommu stokk ta' merkanzija f'diversi Stati Membri li minnhom jagħmlu l-provvisti domestiċi, interfaċċi elettroniċi li jitqiesu li jkunu fornaw dik il-merkanzija huma stess ikunu obbligati jirreġistraw għall-VAT f'dawn l-Istati Membri kollha biex jiddikjaraw il-VAT fuq dawn il-provvisti domestiċi. Dan inehhi s-simplifikazzjoni ta' punt uniku tas-servizz għal interfaċċi elettroniċi u b'hekk jirriżulta f'obbligi addizzjonali għalihom. Għaldaqstant qed jiġi propost li l-interfaċċi elettroniċi jithallew jużaw il-punt uniku tas-servizz ukoll għall-provvisti domestiċi għall-klijenti meta jkunu meqjusa li jipprovdu l-merkanzija huma stess skont l-Artikolu 14a(2) tad-Direttiva tal-VAT. Dan jeħtieġ il-bidliet li ġejjin fil-Kapitolu 6 tat-Titolu XII tad-Direttiva tal-VAT:
  - Emenda fit-titolu tal-Kapitolu u t-Taqsima 3 tiegħu (l-Artikolu 1, il-punti (5) u (6));
  - Emenda fid-definizzjoni tal-Istat Membru ta' konsum (Artikolu 1, il-punt (7)(a));
  - Estensjoni fl-kamp ta' applikazzjoni tal-iskema speċjali (Artikolu 1, il-punt (8));
  - Emenda fid-dispożizzjoni dwar l-eskluzjoni ta' persuna taxxabbli mill-iskema speċjali (Artikolu 1, il-punt (9));
  - Il-possibbiltà biex jiġu ddikjarati dawn il-provvisti domestiċi fid-dikjarazzjoni tal-VAT tal-punt uniku tas-servizz (Artikolu 1, il-punti (10) u (11)).

Fl-aħħar nett, qed tiġi proposta emenda tal-aħħar fl-arrangamenti speċjali għad-dikjarazzjoni u għall-ħlas tal-VAT fuq l-importazzjoni fejn ma jintużax punt uniku tas-servizz biex tiġi ddikjarata l-VAT fuq il-bejgħ b'distanza ta' merkanzija importata minn territorji terzi jew pajjiżi terzi. Skont l-Artikoli 369y sa 369zb kif imdaħħlin fid-Direttiva tal-VAT permezz tad-Direttiva dwar il-VAT għall-kummerċ elettroniku, il-ħlas globali tal-VAT fuq l-importazzjoni jrid isir lid-dwana sa tmiem ix-xahar ta' wara dak tal-importazzjoni. Madankollu, din l-iskadenza għall-pagament mhux allinjata mal-iskadenza stabbilita għall-ħlas globali tad-dejn doganali fl-Artikolu 111 tal-Kodiċi Doganali tal-Unjoni, li jipprevedi ħlas differit sal-ewwel nofs xahar wara x-xahar tal-importazzjoni. B'din il-proposta, l-iskadenza għal ħlas differit skont dawn l-arrangamenti speċjali hija allinjata ma' dak previst fil-Kodiċi Doganali tal-Unjoni<sup>8</sup> (Artikolu 1, il-punt (12)).

<sup>8</sup> ĠU L 269, 10.10.2013, p. 1.

L-Artikolu 2 jipprevedi li l-miżuri għandhom japplikaw mill-1 ta' Jannar 2021, li hija d-data ta' applikazzjoni tad-dispożizzjonijiet rilevanti tad-Direttiva dwar il-kummerċ elettroniku.

Proposta għal

## DIRETTIVA TAL-KUNSILL

**li temenda d-Direttiva tal-Kunsill 2006/112/KE tat-28 ta' Novembru 2006 fir-rigward tad-dispożizzjonijiet relatati ma' bejgh b'distanza ta' merkanzija u ċerti provvisti domestiċi ta' merkanzija**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 113 tiegħu,

Wara li kkunsidra l-proposta tal-Kummissjoni Ewropea,

Wara t-trażmissjoni tal-abbozz tal-att legiżlattiv lill-Parlamenti nazzjonali,

Wara li kkunsidra l-opinjoni tal-Parlament Ewropew<sup>1</sup>,

Wara li kkunsidra l-opinjoni tal-Komitat Ekonomiku u Soċjali Ewropew<sup>2</sup>,

Waqt li jaġixxi skont procedura legiżlattiva speċjali,

Billi:

- (1) Id-Direttiva tal-Kunsill 2006/112/KE<sup>3</sup> kif emendata bid-Direttiva tal-Kunsill (UE) 2017/2455<sup>4</sup> tipprevedi li meta persuna taxxabli tiffaċilita, permezz tal-użu ta' interfaċċa elettronika bħal post tas-suq, pjattaforma jew portal, il-bejgh b'distanza ta' merkanzija importata minn territorji terzi jew pajjiżi terzi f'kunsinni ta' valur intrinsiku li ma jaqbiżx EUR 150 jew il-provvista ta' merkanzija fi hdan il-Komunità minn persuna taxxabli mhux stabbilita hemmhekk lil persuna mhux taxxabli, il-persuna taxxabli li tiffaċilita l-provvista għandha titqies li rċeviet u pprovdiet il-merkanzija hi stess. Peress li din id-dispożizzjoni tifred provvista waħda f'żewġ provvisti, jeħtieġ jiġi ddeterminat għal liema provvista għandu jiġi attribwit id-dispaċċ jew it-trasport tal-merkanzija biex jiġi ddeterminat kif suppost il-post tal-provvista tagħhom.
- (2) Filwaqt li persuna taxxabli li, permezz tal-użu ta' interfaċċa elettronika, tiffaċilita l-provvista ta' merkanzija lil persuna mhux taxxabli fil-Komunità, tista' tnaqqas il-VAT imħallsa lil fornituri mhux stabbiliti fil-Komunità, f'konformità mar-regoli eżistenti, ir-riskju huwa li dan tal-aħħar ma jhallasx il-VAT lill-awtoritajiet tat-taxxa. Sabiex jiġi evitat dak ir-riskju, il-provvista minghand il-fornitur li jbigħ merkanzija permezz tal-użu ta' interfaċċa elettronika jenħtieġ li tkun eżenti mill-VAT, filwaqt li dak il-fornitur jenħtieġ li jingħata dritt għal tnaqqis tal-VAT tal-input li hallas max-xiri jew l-importazzjoni tal-merkanzija pprovduta.

<sup>1</sup> ĠU C [...], , p. .

<sup>2</sup> ĠU C [...], , p. .

<sup>3</sup> Id-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU L 347, 11.12.2006, p. 1).

<sup>4</sup> Id-Direttiva tal-Kunsill (UE) 2017/2455 tal-5 ta' Diċembru 2017 li temenda d-Direttiva 2006/112/KE u d-Direttiva 2009/132/KE fir-rigward ta' ċerti obbligi tat-taxxa fuq il-valur miżjud għall-provvisti ta' servizzi u għall-bejgh mill-bogħod ta' oġġetti (ĠU L 348, 29.12.2017, p. 7).

- (3) Barra minn hekk, il-fornituri li mhumiex stabbiliti fil-Komunità, li jagħmlu użu minn interfaċċa elettronika biex ibiġġu l-merkanzija, jistgħu jzommu stokk f'diversi Stati Membri u barra minn bejgħ b'distanza intra-Komunitarju ta' merkanzija, jistgħu jipprovdu merkanzija minn dan l-istokk lill-klijenti fl-istess Stat Membru. Bhalissa dawn il-provvisti mhumiex koperti bl-iskema speċjali għal bejgħ b'distanza intra-Komunitarju ta' merkanzija u servizzi pprovduti minn persuni taxxabli stabbiliti fl-Unjoni iżda mhux fl-Istat Membru tal-konsum. Sabiex jitnaqqas il-piż amministrattiv, dawk il-persuni taxxabli li jiffaċilitaw il-provvista ta' merkanzija lil persuni mhux taxxabli fil-Komunità permezz tal-użu ta' interfaċċa elettronika, li huma meqjusa li rċievu u pprovdew il-merkanzija huma stess, jenħtiegħ li jithallew jużaw ukoll din l-iskema speċjali biex jiddikjaraw u jhallsu l-VAT fuq dawn il-provvisti domestiċi.
- (4) Biex tiġi żgurata l-konsistenza f'termini ta' hlas ta' VAT u dazju tal-importazzjoni fuq l-importazzjoni tal-merkanzija, il-perjodu ta' żmien għall-hlas tal-VAT fuq l-importazzjoni lid-dwana meta l-arrangamenti speċjali għad-dikjarazzjoni u għall-hlas tal-VAT fuq l-importazzjoni huma użati, jenħtiegħ li jiġu allinjati ma' dak stabbilit fir-rigward tad-dazju doganali fl-Artikolu 111 tar-Regolament (UE) Nru 952/2013 tal-Parlament Ewropew u tal-Kunsill<sup>5</sup>.
- (5) Skont id-Dikjarazzjoni Politika Kongunta tat-28 ta' Settembru 2011 tal-Istati Membri u l-Kummissjoni dwar id-dokumenti ta' spjegazzjoni<sup>6</sup>, l-Istati Membri ħadu l-impenn li f'kazijiet ġustifikati jakkumpanjaw in-notifika tal-miżuri ta' traspożizzjoni tagħhom b'dokument wieħed jew iktar li jispjega r-relazzjoni bejn il-komponenti ta' direttiva u l-partijiet korrispondenti tal-istrumenti ta' traspożizzjoni nazzjonali. Fir-rigward ta' din id-Direttiva, il-legiżlatur iqis li t-trażmissjoni ta' tali dokumenti hija ġustifikata.
- (6) Għaldaqstant id-Direttiva 2006/112/KE jenħtiegħ li tiġi emendata skont dan,
- ADOTTA DIN ID-DIRETTIVA:

#### *Artikolu 1*

Id-Direttiva 2006/112/KE hija emendata kif ġej:

- (1) Fit-Taqsima 2 tal-Kapitolu 1 tat-Titolu V, jiddaħħal l-Artikolu 36b li ġej:

#### *“Artikolu 36b*

Meta persuna taxxabli hija kkunsidrata li rċeviet u pprovdiet il-merkanzija skont l-Artikolu 14a, id-dispaċċ jew it-trasport tal-merkanzija għandu jiġi attribwit lill-provvista magħmula minn dik il-persuna taxxabli.”;

- (2) Jiddaħħal l-Artikolu 136 a li ġej:

#### *“Artikolu 136a*

Meta persuna taxxabli titqies li rċeviet u pprovdiet merkanzija f'konformità mal-paragrafu 2 tal-Artikolu 14a, l-Istati Membri għandhom jeżentaw il-provvista ta' dik il-merkanzija lil dik il-persuna taxxabli.”;

- (3) Fl-Artikolu 169, il-punt (b) huwa sostitwit b'dan li ġej:

<sup>5</sup> Ir-Regolament (UE) Nru 952/2013 tal-Parlament Ewropew u tal-Kunsill tad-9 ta' Ottubru 2013 li jistabbilixxi l-Kodiċi Doganali tal-Unjoni (GU L 269, 10.10.2013, p. 1).

<sup>6</sup> GU C 369, 17.12.2011, p. 14.



“(b) tranżazzjonijiet li huma eżenti skont l-Artikoli 136a, 138,142 jew 144, l-Artikoli 146 sa 149, l-Artikoli 151, 152, 153 jew 156, l-Artikolu 157(1)(b), l-Artikoli 158 sa 161 jew l-Artikolu 164;”;

(4) fil-paragrafu 1 tal-Artikolu 204, it-tielet subparagrafu jiġi sostitwit b’dan li ġej:

“Madankollu, l-Istat Membri ma jistgħux japplikaw l-għażla msemmija fit-tieni subparagrafu għal persuna taxxabli skont it-tifsira tal-punt (1) tal-Artikolu 358a, li għażlet l-iskema speċjali għal servizzi pprovduti minn persuni taxxabli mhux stabbiliti fi hdan il-Komunità.”;

(5) l-intestatura tal-Kapitolu 6 tat-Titolu XII hija sostitwita b’dan li ġej:

***“Skemi speċjali għall-persuni taxxabli li jipprovdu servizzi lil persuni mhux taxxabli, li jagħmlu bejgħ b’distanza ta’ merkanzija u ċerti provvisti domestiċi ta’ merkanzija”;***

(6) L-intestatura tat-Taqsima 3 tal-Kapitolu 6 tat-Titolu XII hija sostitwita b’dan li ġej:

***“Skema speċjali għal bejgħ b’distanza intra-Komunitarju ta’ merkanzija, għal provvisti ta’ merkanzija fi hdan Stat Membru li ssir permezz ta’ interfaċċa elettronika li tiffaċilita dawk il-provvisti u għal servizzi pprovduti minn persuni taxxabli stabbiliti fi hdan il-Komunità iżda mhux fl-Istat Membru tal-konsum”;***

(7) L-Artikolu 369a huwa emendat kif ġej:

(a) fl-ewwel paragrafu, il-punt (3) jiġi sostitwit b’dan li ġej:

“(3) “Stat Membru ta’ identifikazzjoni” tfisser dan li ġej:

(a) fil-każ ta’ provvista ta’ servizzi, tfisser l-Istat Membru fejn il-provvista titqies li ssehh skont il-Kapitolu 3 tat-Titolu V;

(b) fil-każ ta’ bejgħ b’distanza intra-Komunitarju ta’ merkanzija tfisser l-Istat Membru fejn jintemm id-dispaċċ jew it-trasport tal-merkanzija lill-konsumatur;

(c) fil-każ ta’ provvista ta’ merkanzija magħmula permezz ta’ interfaċċa elettronika li tiffaċilita dawk il-provvisti skont il-paragrafu 2 tal-Artikolu 14a fejn id-dispaċċ jew it-trasport tal-oġġetti pprovduti jibda u jispiċċa fl-istess Stat Membru, tfisser dak l-Istat Membru.”;

(b) jizdied it-tielet paragrafu li ġej:

“Fejn persuna taxxabli ma stabbilietx in-negozju tagħha fil-Komunità u ma jkollha l-ebda stabbiliment fiss fiha, l-Istat Membru ta’ identifikazzjoni għandu jkun l-Istat Membru li minnu ntbagħtet jew kienet ittrasportata l-merkanzija. Fejn ikun hemm aktar minn Stat Membru wiehed li minnu l-merkanzija ntbagħtet jew kienet ittrasportata, il-persuna taxxabli għandha tindika liema minn dawk l-Istati Membri għandu jkun l-Istat Membru ta’ identifikazzjoni. Il-persuna taxxabli għandha tkun marbuta b’din id-deċiżjoni għas-sena kalendarja konċernata u għas-sentejn kalendarji ta’ wara.”;

(8) L-Artikolu 369b huwa sostitwit b’dan li ġej:

***“Artikolu 369b***

L-Istati Membri għandhom jippermettu lill-persuni taxxabli li ġejjin li jużaw din l-iskema speċjali:

(a) persuna taxxabli li twettaq bejgħ b’distanza intra-Komunitarju ta’ merkanzija;

- (b) persuna taxxabli li tiffaċilita l-provvisti ta' merkanzija skont il-paragrafu 2 tal-Artikolu 14a fejn it-trasport tal-merkanzija pprovduta jibda u jispiċċa fl-istess Stat Membru;
- (c) persuna taxxabli mhux stabbilita fl-Istat Membru ta' konsum li tipprovdi servizzi lil persuna mhux taxxabli.

Din l-iskema speċjali għandha tapplika għal dik il-merkanzija jew is-servizzi kollha pprovduti fil-Komunità mill-persuna taxxabli kkonċernata.”;

(9) Fl-Artikolu 369e, il-punt (a) huwa sostitwit b'dan li ġej:

“(a) jekk tinnotifika li ma għadhiex twettaq provvisti ta' merkanzija u servizzi koperti minn din l-iskema speċjali.”;

(10) L-Artikolu 369f huwa sostitwit b'dan li ġej:

*“Artikolu 369f*

Il-persuna taxxabli li tuża din l-iskema speċjali, permezz ta' mezzi elettronici, għandhom jipprezentaw lill-Istat Membru ta' identifikazzjoni b'dikjarazzjoni tal-VAT għal kull tliet xhur kalendarji, kemm jekk iprovdew merkanzija jew servizzi koperti minn din l-iskema speċjali, kif ukoll jekk le. Id-dikjarazzjoni tal-VAT għandha tiġi pprezentata sa tmiem ix-xahar wara t-tmiem tal-perjodu tat-taxxa kopert mid-dikjarazzjoni.”;

(11) fl-Artikolu 369g, il-paragrafi 1 u 2 huma sostitwiti b'dan li ġej:

“1. Id-dikjarazzjoni tal-VAT għandha turi n-numru ta' identifikazzjoni tal-VAT imsemmi fl-Artikolu 369d u, għal kull Stat Membru ta' konsum fejn hi dovuta l-VAT, il-valur totali mingħajr il-VAT, ta' rati ta' VAT applikabbli, l-ammont totali għal kull rata tal-VAT korrispondenti u l-VAT totali dovuta fir-rigward tal-provvisti li ġejjin koperti minn din l-iskema speċjali mwettqa matul il-perjodu tat-taxxa:

- (a) bejgħ intra-Komunitarju b'distanza ta' merkanzija u provvisti ta' merkanzija skont il-paragrafu 2 tal-Artikolu 14a fejn id-dispaċċ jew it-trasport tal-merkanzija pprovduti jibda u jispiċċa fl-istess Stat Membru;
- (b) provvista ta' servizzi.

Id-dikjarazzjoni tal-VAT għandha tinkludi wkoll emendi relatati mal-perjodi tat-taxxa preċedenti kif previst fil-paragrafu 4 ta' dan l-Artikolu.

2. Fejn il-merkanzija tintbagħat jew tiġi ttrasportata minn Stati Membri oħrajn li mhumiex l-Istat Membru ta' identifikazzjoni, id-dikjarazzjoni tal-VAT għandha tinkludi wkoll il-valur totali tal-provvisti li ġejjin koperti minn din l-iskema speċjali, għal kull Stat Membru fejn il-merkanzija mibgħuta jew ittrasportata minn:

- (a) bejgħ b'distanza intra-Komunitarju ta' merkanzija għajr dak magħmul permezz ta' interfaċċa elettronika skont il-paragrafu 2 tal-Artikolu 14a;
- (b) bejgħ b'distanza intra-Komunitarju ta' merkanzija u provvisti ta' merkanzija fejn id-dispaċċ jew it-trasport ta' dik il-merkanzija jibda u jispiċċa fl-istess Stat Membru, magħmul minn persuna taxxabli skont il-paragrafu 2 tal-Artikolu 14a.

Fir-rigward tal-provvisti msemmija fil-punt (a), id-dikjarazzjoni tal-VAT għandha tinkludi wkoll numru ta' identifikazzjoni tal-VAT tal-individwu jew in-numru ta' referenza tat-taxxa allokat minn kull Stat Membru ta' identifikazzjoni.

Fir-rigward tal-provvisti msemija fil-punt (b), id-dikjarazzjoni tal-VAT għandha tinkludi wkoll numru ta' identifikazzjoni tal-VAT tal-individwu jew in-numru ta' referenza tat-taxxa allokati minn kull Stat Membru bħal dan, jekk applikabbli.

Id-dikjarazzjoni tal-VAT għandha tinkludi l-informazzjoni msemija f'dan il-paragrafu disaggregata skont l-Istat Membru ta' konsum.”;

(12) Fl-Artikolu 369zb, il-paragrafu 2 huwa sostitwit b'dan li ġej:

“2. L-Istati Membri għandhom jirrikjedu li l-VAT imsemija fil-paragrafu 1 tithallas kull xahar. L-iskadenza għall-ħlas hija dik applikabbli għall-ħlas ta' dazju fuq l-importazzjoni f'sitwazzjonijiet simili.”.

#### *Artikolu 2*

1. L-Istati Membri għandhom jadottaw u jippubblikaw il-liġijiet, ir-regolamenti u d-dispożizzjonijiet amministrattivi neċessarji sabiex jikkonformaw ma' din id-Direttiva, sa mhux aktar tard mill-31 ta' Diċembru 2020. Għandhom minnufih jikkomunikaw t-testi ta' dawk id-dispożizzjonijiet lill-Kummissjoni.

Għandhom japplikaw dawk il-miżuri mill-1 ta' Jannar 2021.

Meta l-Istati Membri jadottaw dawk il-miżuri, fihom għandu jkun hemm referenza għal din id-Direttiva jew għandhom ikunu akkumpanjati minn dik ir-referenza meta ssir il-pubblikazzjoni uffiċjali tagħhom. L-Istati Membri għandhom jiddeċiedu kif issir din ir-referenza.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet ewlenin tal-liġi nazzjonali li jadottaw fil-qasam kopert minn din id-Direttiva.

#### *Artikolu 3*

Din id-Direttiva għandha tidhol fis-seħħ fl-għoxrin jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

#### *Artikolu 4*

Din id-Direttiva hi indirizzata lill-Istati Membri.

Magħmul fi Brussell,

*Għall-Kunsill  
Il-President*